



Il-baned u l-impatt tagħhom

Anthony Schembri
Segretarju Finanzjarju



Huwa diffiċli li wiehed jipprova jimmaġina l-ħajja fl-ibliet u l-irhula tagħna mingħajr il-każini tal-banda, speċjalment meta tkun ġej minn raħal jew belt fejn għal każin tal-banda wiehed, ikun hemm tnejn jew saħansitra tlieta. L-attività li jiġġeneraw dawn il-każini hi waħda kbira u mhux lakemm wiehed jinjoraha. Trid tqis li l-biċċa l-kbira ta' dawn il-każini huma attivi s-sena kollha u mhux biss f'xi stagun partikolari. Minn kuncerti għall-pubbliku, wirjiet b'temi partikolari, u diversi attivitajiet oħra – dejjem għaddejjin minn attività għall-oħra. Izda ovvjament, il-qofol tal-attivitajiet ta' kull każin jintlaħaq fil-jiem tal-festa tar-raħal jew belt rispettiva. L-attivitajiet jibdeu minn tista' tghid ħmistax qabel – bejn programmi mużikali u marċi mat-toroq tal-lokalità, l-attività ma taqta' kwazi xejn. Hawn wiehed ta' min jieqaf ftit u jirrifletti – min qed jiġġwadanja minn din l-attività kollha li jiġġeneraw il-każini tal-banda?

L-ewwel u qabel kollox hemm il-membri stess tal-għaqdiet u l-komunità ingenerali. Dawn l-attivitajiet jagħtu l-ħajja lil-lokalità, iżommu l-poplu impenjat billi joffrulu attivitajiet ta' interessi varji. Komunità attiva hi komunità iktar b'saħħitha, dinamika u magħquda, waħda li tippromwovi s-sens ta' appartenenza fost il-membri tagħha. Mingħajr dawn l-attivitajiet, ikun hemm xi ħaġa nieqsa u jinħass il-vojt. Biżżejjed wiehed iwaddab ħsibijietu għal ftit tas-snin ilu meta l-pandemija tal-COVID-19 ma ħallietx dawn l-attivitajiet isehħu – il-vojt li nħass kien wiehed reali u sinifikanti.

Mill-attività li jiġġeneraw l-għaqdiet mużikali tiggwadanja wkoll il-komunità kummerċjali tal-belt jew raħal, u tal-pajjiż kollu b'mod iktar wiesa'. Nistgħu nħarsu lejn dan l-impatt minn żewġ lentijiet – it-turiżmu estern u dak intern. Mhumieq ftit daww it-turisti li jiġu jżuru pajjiżna biex jesperjenzaw il-festi tradizzjonali tagħna. L-industrija tat-turiżmu hi pilastru għall-ekonomija ta' pajjiżna u għalhekk il-każini tal-banda qed jikkontribwixxu mhux ftit biex din l-industrija tkompli tissaħħaħ. Bi pjaċir ninnota li l-Awtorità tat-Turiżmu f'dawn l-aħħar snin għarfet dan il-kontribut u l-għajna finanzjarja li l-għaqdiet

mużikali, fosthom l-Ghaqda Mużikali Imperial, irċevew jirriflettu dan kollu. It-turiżmu intern ukoll iħalli effett kbir fuq il-ħwienet, ristoranti u lukandi fil-lokalità. Hu fatt magħruf li d-dilettanti tal-festa f'Malta huma bosta, u dawn ukoll iħallu impatt finanzjarju fuq il-komunità kummerċjali tal-ibliet u l-irhula tagħna.

Hawnhekk forsi ta' min jinnota li, għad li l-għaqdiet mużikali qed jgħinu bis-siħ lill-komunità kummerċjali tal-belt jew raħal tagħhom, din l-għajna mhux dejjem tkun reċiprokata. Ma rridx nitfa' lin-negozji kollha fl-istess keffa għax ma nkunx ġust. Izda ftit huma daww in-negozji li jirrikonoxxu b'mod adegwat l-effett li jħallu fuqhom l-attivitajiet organizzati mill-għaqdiet mużikali b'mod speċjali fil-jiem tal-festa.

Tajjeb li kieku dawn iroddu lura lill-baned xi ftit minn dak li jirċievu, mhux biss bħala għajna finanzjarja, imma anke sempliċiment b'xi ġest ta' rikonoxximent għax-xogħol tal-baned. Twegġa' meta tara każijiet li waqt li banda għaddejja bil-marċ minn quddiem xi bar, dan ikollu l-mużika miftuħa beraħ tant li kwazi kwazi tidfen il-banda. Jew inkella waqt li jkun għaddej programm mużikali, ikun hemm xi stabbiliment li jtellf bl-istorbju eċċessiv li jkun qed jiġġenera. Bi pjaċir ninnota li dawn il-każijiet ma jsehħu f'raħalna, imma ta' min wiehed iżomm għajnejh miftuħa għax kif isehħu f'lokalitajiet oħra, jistgħu faċilment jidhlu fil-Mellieħa wkoll.

Qabel nagħlaq nixtieq minn hawnhekk niringrazzja lil kull min ta u għadu jagħti l-għajna tiegħu sabiex il-każin tagħna jista' jibqa' għaddej fit-triq li qabad tul dawn l-aħħar snin. L-għajna tagħkom tkompli tghinna biex nibqgħu norganizzaw attivitajiet tul is-sena kollha li jkunu ta' fejda għall-poplu Mellieħi u għal daww kollha li jżuruna minn barra minn raħalna u minn lil hinn minn pajjiżna. Grazzi mill-qalb!

Nawgura l-festa t-tajba lill-anzjani, l-emigranti u l-Melleħin kollha.